

STQARRIJA GĦALL-MEDIA:

Il-partiti politiċi għandhom jipprezentaw listi bilanċjati ta' kandidati nisa u l-irġiel

Minħabba li l-elezzjonijiet ġenerali dalwaqt jaslu, il-Kummissjoni Nazzjonali għall-Promozzjoni tal-Ugwaljanza (NCPE) għal darb'oħra qed tenfasizza n-nuqqas ta' bilanċ fil-partecipazzjoni tan-nisa u l-irġiel fil-qasam politiku. F'dan il-kuntest, l-NCPE qed tteġġeg lill-partiti politiċi biex, għall-elezzjonijiet ġenerali u għal dawk tal-kunsilli lokali, jipprezentaw listi ta' kandidati li jkollhom rappreżentanza bilanċjata ta' nisa u irġiel.

Ir-risultati tal-elezzjonijiet li saru dan l-aħħar juru li l-problema tan-nuqqas ta' rappreżentanza tan-nisa fil-politika ma tinstabx fil-mod ta' kif in-nies jivvotaw, għaliex il-persentaġġ ta' nisa eletti kien xi ftit jew wisq l-istess tan-numru ta' kandidati nisa. Madanakollu, in-numru ta' nisa kandidati kien wieħed baxx ħafna. Għaldaqstant, in-nuqqas ta' rappreżentanza tan-nisa hu primarjament dovut għan-nuqqas ta' kandidati nisa.

Biex jiżdied il-livell ta' partecipazzjoni tan-nisa fil-politika, hu meħtieġ sforz pro-attiv mill-partiti politiċi biex jatkissru l-isterjotipi tan-nisa u l-irġiel u biex ikun hemm partecipazzjoni bbilanċjata tan-nisa fl-istrutturi u f'kull livell tal-partit, kif ukoll arrangamenti li huma favur il-familja u strutturi ta' appoġġ fi ħdan il-partiti nfushom. Hu wkoll importanti li jkun hemm qbil bejn il-partiti politiċi kollha biex jiġu indirizzati l-ostakli għall-partecipazzjoni tan-nisa fil-politika.

L-NCPE tinnota b'mod pożittiv li l-partiti politiċi diġà ħadu numru ta' miżuri mmirati lejn ilpromozzjoni tal-partecipazzjoni tan-nisa fil-politika. Biex ikun hemm rappreżentanza bilanċjata tan-nisa u l-irġiel fil-listi tal-kandidati tagħhom, il-partiti politiċi għandhom:

- Jagħmlu ħilithom biex jattiraw lin-nisa fl-isfera politika u jipprovdu aktar strutturi fi ħdan il-partiti li jservu bħala miżuri favur il-familja;
- Fix-xogħol kollu tal-partit, kif ukoll fil-*policies* u fl-istrutturi tiegħu, għandha tkun żgurata l-ugwaljanza bejn is-sessi;
- Jevitaw l-isterjotipi tal-irġiel u n-nisa u b'mod attiv ifittxu li jkollhom rappreżentanza ta' nisa fl-oqsma kollha tal-*policy* u fil-livelli kollha tal-partit;
- Jiżguraw li r-rizorsi neċessarji, inklużi dawk finanzjarji, ikunu disponibbli għan-nisa biex dawn jagħmlu kampanji effettivi u xogħol ieħor.
- Jiżguraw li n-nisa jkunu allokatu ħin biex jagħmlu diskorsi f'attivitajiet pubbliċi u fuq il-media.

Li jkun hemm bilanċ bejn is-sessi fil-partecipazzjoni fil-politika hi *issue* urġenti u teħtieġ azzjoni konkreta biex tiġi żgurata l-partecipazzjoni kemm tan-nisa u anki tal-irġiel fl-isfera politika. Din hi meħtieġa biex tissaħħaħ id-demokrazija, biex titjieb il-kwalità tat-teħid tad-deċiżjonijiet u biex ikun hemm soċjetà aktar ugwali. Li jkun hemm aktar nisa kandidati



tagħti għażla aktar wiesa' lill-elettorat u dan għandu jwassal biex ikun hemm rappreżentanza aktar bilanċjata fil-Parlament u fil-kunsilli lokali.

It-Tnejn 13 ta' Frar 2017